

બિસ્મિલ્લાહિર રહમાનિર રહીમ

સઘળી પ્રશંસા એ અલ્લાહ તઆલા માટે છે કે જે પેદા કરવા પહેલાં અને જિંદગી આપવાના પહેલાં મોજુદ હતો અને સઘળી વસ્તીઓના નાશ થવા પછી પણ બાકી રહેશે. તે એવો ઈલ્મવાળો છે કે જે એને યાદ રાખે તેને ભૂલતો નથી, જે તેનો શુક્રિયા અદા કરે તેના ત્યાં આપવામાં ઓછપ નથી રાખતો, જે એને પોકારે તેને કોઈ બાબતે વંચિત નથી કરતો. જે એની પાસે આશા રાખે તેની આશાને તોડતો નથી.

બારે ઈલાહા ! હું તને ગવાહ બનાવું છું અને તું ગવાહ હોવાની દૃષ્ટિએ ખૂબ જ કાફી છે અને તારા સઘળા ફરિશ્તાઓ અને તારા આકાશોમાં વસનારાઓ અને તારા અર્શને ઉઠાવવાવાળા અને તારા મોકલેલા નબીઓ અને રસૂલો અને તારી પેદા કરેલી વિવિધ પ્રકારની મખ્લૂકાતને મારી ગવાહી ઉપર ગવાહ કરું છું કે તું જ માઅબૂદ છે અને તારા સિવાય બીજો કોઈ માઅબૂદ નથી. તું વહદહુ લાશરિક છે તારો કોઈ બરોબરીયો નથી, તારા કોલમાં ન તો વાયદાભંગ થાય છે કે ન કોઈ ફેરફાર થાય છે. અને બીજું એ કે મોહંમદ સલ્લલ્લાહો અલૈહે વ આલેહી વસલ્લમ તારા ખાસ બંદા અને રસૂલ છે. જે બાબતોની જવાબદારી તેં તેમના ઉપર મૂકી તે તેમણે તારા બંદાઓ સુધી પહોંચાડી. તેમણે શ્રેષ્ઠ અને મહાન ખુદાની રાહમાં જેહાદ કરીને જેહાદનો હક અદા કર્યો અને સવાબની સાચે સાચી ખુશખબરી આપી અને વાસ્તવિક અઝાબથી ડરાવ્યા.

બારે ઈલાહા ! જ્યાં સુધી તું મને જીવતો રાખે ત્યાં સુધી તારા દીન ઉપર અડગ રાખજે. જ્યારે કે તેં જ મને હિદાયત કરી દીધી તો હવે તું મારા દિલને માર્ગથી ભટકવા ન દેજે અને મને તારી પાસેથી રહેમત અર્પણ કર. નિઃસંદેહ તું જ (નેઅમતોનો) બક્ષવાવાળો છે. મોહંમદ (સ.) અને તેમના વંશજો પર રહેમત વરસાવજે અને અમને

તેમના અનુસરણ પર રાખજે અને તેમની જમાઅતમાંથી ગણજે અને તેમના સમુદાયમાં ઘેરી લેજે અને જુમ્આની નમાઝ ફરીઝાઓ અને એ દિવસની બીજી ઈબાદતોને બજાવી લાવવામાં અને એ ફરજો પર અલમ કરવાવાળાઓ પર ક્યામતના દિવસે જે બક્ષિસો તેં વહેંચી છે તેમને પ્રાપ્ત કરવાની શક્તિ પ્રદાન કરજે. નિઃશંકપણે તું સત્તાવાન અને હિકમતવાળો છે. ★